




RAHOTON SA IDO AKAN ZABU'BUKAN GWAMNA NA SHEKAR 2023 A JIHAR ZAMFARA



Tare da Tallafin:





Tsarin Abubuwan da ke Ciki

GABATARWA

01

TSARIN
GUDANARWA

03

ALKALUMAN
ZABE

04

KAMMALAWA

31

AYYUKA DA SUKA
BIYO KAMIN RANAR
ZABE

08

RANAR ZABE

09

RA'AYOYI

33

TATTARAWAR
SAKAMAKO

19

BAYYANA
WADANDA SU KAYI
NASARA

25





GABATARWA

Zaben Gwamna na 2023 a jihar Zamfara ya yi wani gagarumin tasiri a tarihin zabuka da kuma na mulkin dimokuraɗiyya. Wannan rahoto, wanda ARDP/ZamTraka suka haɗa tare da taimakon agaji na Gidauniyar MacArthur, a karkashin shirin **Nijeriya 2.0**, ya kasance wani gagarumin yunkuri ne da masu ruwa da tsaki na cikin gida sukan yi a cikin yanayin da ke da karancin al'adar sa ido da kuma nazarin yadda ake gudanar da zabe. Wannan shiri wani kokari ne na farko, ba wai kawai na aiwatar da shi ba, har ma a cikin burinsa na samar da al'adar tabbatar da gaskiya a cikin harkokin zabe na jihar Zamfara.

Wannan rahoto shi ne irinsa na farko da wasu 'yan al'ummar jihar suka kaddamar, suka gudanar, kuma suka haɗa su baki ɗaya. Sanin wannan bambanci yana da matukar muhimmanci, domin yana nuna ficewa daga dogaro ga masu sa ido na waje zuwa tsarin dogaro da kai wajen tabbatar da ingancin zabe na gaskiya. Wannan sauyi yana da mahimmanci, idan aka yi la'akari da yanayin tarihin jihar, inda irin wannan al'adar binciken zabe na ƴan asalin jihar ta kasance ko dai 'yar kalilan ce ko kuma babu ita. Asalin wannan shiri ya ta'allaka ne a cikin ainihin manufarsa: wato sanya jama'a cikin al'adar rikon amana a harkokin zabe na Jihar Zamfara. Kalmar "jama'a" a nan tana nufin yunkurin gamayya da ƴan kasa da kungiyoyin cikin gida ke yi don sa ido sosai kan hanyoyin zabe da sakamakon da zai nuna ainihin bukatar mutane. Hasashe ne na tsarin dimokuraɗiyya wanda ba kawai kirga kuri'u ba amma ana kirgawa cikin gaskiya, kuma a idanun dukkan masu ruwa da tsaki.



Muhimmancin wannan hangen nesa ba za a iya kuranta shi ya wuce gona da iri ba. A cikin jihar da sau da yawa al'amuran zabuka ke fuskantar matsaloli na rashin gaskiya da adalci, balle samar da al'adar sa idon tabbatar da gaskiya daga jama'a. Yana da tabbaci da cewa dimokuradiyya ba kawai game da aikin jefa kuri'a ba ne, amma game da tabbatar da cewa kowane mataki na tsarin zaɓe an gudanar da shi tare da mafi girman ma'auni na gaskiya da adalci. Duk da yake wannan rahoton yana wakiltar yunkuri kaɗan a ma'auni, yana ɗauke da babban buri. Hanyar da ARDP/ZamTraka ta ɗauka, tare da tallafin Gidauniyar MacArthur na shirinta akan **Nijeriya 2.0**, shine na haɗa dabarun sa ido kan zaɓe kai tsaye da tsarin bin sawun sakamako wanda aka saba da shi. An tsara wannan haɗakar hanyoyin don samar da cikakken bayyani game da tsarin zaɓe, gano karfi ko rauni su, da kuma hanyoyin ingantawa.

Daya daga cikin fitattun nasarorin da rahoton ya samu shi ne nuna sa ido kan zaɓe a matakin da ba a taba ganin irinsa ba a tarihin jihar Zamfara. Wannan nasarar ta yi fice musamman ganin yadda ake fama da matsalolin kayan aiki da na ababen more rayuwa cikin yankunan da ke karkara a jihar. Amfani da na'urorin zamani da kafafen sada zumunta wajen yada sahihan labarai na haƙika sun taka muhimmiyar rawa wajen ganin an tabbatar da gaskiya a tsarin zaɓen, wanda hakan ya baiwa masu ruwa da tsaki a kowane mataki damar fahimtar yadda zaɓen ke gudana cikin gaggawa.

Wannan tsarin sa ido na kai tsaye yana wakiltar gagarumin ci gaba a kokarin tabbatar da ingancin zaɓe. Ya ba da karin matakin yin gaskiya da damar mayar da martani da gaggawa game da abubuwan da za su iya faruwa ba tare da bin ka'ida ba tare da karfafa kwarin gwiwa a tsakanin masu zaɓe cewa lalle za a kirga kuri'unsu kuma za a kidaya su daidai.


Zaben Gwamna na 2023 a jihar Zamfara, kamar yadda kungiyar ARDP/ZamTraka ta gudanar, ya kafa tarihi da zai iya yin tasiri gaba da iyakokin jihar. Wannan rahoto ya kunshi muradun al'ummar da suka kuduri aniyar ɗaukar nauyin tafiyar da harkokinsu na dimokuradiyya, don tabbatar da cewa ba a gudanar da zaɓe kawai ba, amma har a gudanar da shi cikin 'yanci, gaskiya, da kuma sahihanci. Wannan shaida ce ga irin karfin himma da mahimmancin dabarun fasaha wajen haɓaka gaskiyar zaɓe, da kuma jajircewar al'ummar da ta himmatu wajen tabbatar da ɗorewar dimokuradiyya.

Yayin da masu karatu ke bitar wannan rahoto, yana da mahimmanci a gane fa'idar abubuwan da ke kunshe da wannan himmar. Kira ne ga duk masu ruwa da tsaki - al'ummomin gida, hukumomin gwamnati, abokan hulɗa na duniya, da kungiyoyin jama'a - da su haɗa kai don haɓaka amincin zaɓe. Darussan da aka koya da kuma nasarorin da aka samu a Zamfara su samar da hanyar gina harsasan da za su tabbatar da tsare-tsaren gudanar da zaɓuka masu ɗorewa. Don haka, wannan rahoto, ba wai kawai labarin zaɓe ba ne, amma labari ne na bege, juriya, da karfin niyyar dawwama don aiki tare da fuskantar kalubale.




TSARIN GUDANARWA

Baya ga masu sa ido 99 a kan rumfunan zaɓe da wasu 27 daga cikin 'yan kungiyoyin matasa na haɗin gwiwa a kananan hukumomi 3, akwai jami'an kula da tsarin ayyuka 9 waɗanda suka kasu gida biyu: sashen fasaha da ta manazarta. Sashen fasaha sun kasu kashi uku: cibiyar amsa kiran waya, tebur na kafofin watsa labaru da tebur na haɓaka sakon gaggawa zuwa ga mahukunta. Cibiyar amsa kiran waya tana magana da 'yan sa-ido da aka tura rumfunan zaɓe don tattara rahotannin yadda ake gudanar da zaɓe, da kuma samun rahotanni daga masu sa ido na 'yan kasa da sauran kafofin labarai na sada zumunta. Bayan tattara ingantattun rahotanni ana buga su a dandalin sada zumunta na **ZamTraka** wanda ke bada cikakken bayani game da zaɓen gwamna na 2023 a jihar Zamfara a kai tsaye. Rahotannin abubuwan da suke zama matsala waɗanda aka tabbatar da su ana kai su ga hukumomin da abin ya shafa, musamman INEC da 'yan sanda don dawakar mata kai. Teburin haɓaka sakon gaggawa ya kanyi bibiyar kuken da ya gabatar don tabbatar da an warware matsalolin ko a'a.



ALKALUMAN ZABE

A jihar Zamfara akwai adadin masu kada kuri'a 1,926,870 a fadin kananan hukumomi 14, daga ciki kuma an karbi katin zabe 1,850,055 a karshen wa'adin da hukumar zabe mai zaman kanta ta kasa ta yanke. Jimillar jam'iyyun siyasa 14 ne suka fafata a zaben gwamna, inda 'yar takara daya mace ta tsaya takarar gwamna, biyu kuma suka tsaya takarar mataimakin gwamna. Mata 6 ne suka fafata a zaben 'yan majalisar dokoki. A duka dai dan takara daya tilo daga cikin nakasassu ne ya tsaya takarar majalisar dokoki ta jiha.


















Yawan Masu Jefa Kuri'a na Kananan Hukumomi

Karamar Hukuma	Yawan Masu Jefa Kuri'a
Anka	82,195
Bakura	113,089
Birni Magaji	101,360
Bukkuyum	98,651
Bungudu	183,981
Gummi	125,411
Gusau	316,389
Kaura Namoda	146,883
Maradun	104,819
Maru	117,929
Shinkafi	93,082
Talata Mafara	148,098
Tsafe	165,705
Zurmi	129,278



'Yan Takara da Jam'iyyu Suka Fidda

	Yawan 'Yan Takrar Gwamna	'Yan Takarar Mataimakin Gwamna	Majalisar Dokokin Jiha	'Yan Takara Maza	'Yan Takara Mata	Jimlarr Yawan 'Yan Takara
 Accord Party	1		0	1	0	1
 Action Alliance	1	1	22	23	1	24
 African Democratic Congress	1	1	23	25	0	25
 All Progressives Congress	1	1	24	26	0	26
 All Progressive Grand Alliance	1	1	24	26	0	26
 Action Peoples Party	1	1	24	23	3	26
 Action Democratic Party	1	1	23	22	1	25
 Boot Party	1	1	3	5	0	5
 Labour Party	1	1	22	23	1	24
 National Rescue Movement	1	1	19	21	0	21
 Peoples Democratic Party	1	1	24	1	1	26
 Social Democratic Party	1	1	18	19	1	20
 Young Peoples Party	1	1	9	11	0	11
 Zenith Labour Party	1	1	2	3	1	4
 New Nigeria Peoples Party	1	1	24	26	0	26

Ko da yake jam'iyyun siyasa goma sha huɗu (14) sun tsayar da 'yan takara amma a zahiri jam'iyyun siyasa huɗu (4) ne suka fito filin fage. Waɗannan su ne All Progressives Party (APC), Peoples Democratic Party (PDP), Labour Party (LP), da National Rescue Movement (NRM).

Jam'iyyun da Suka Fito Fili



All Progressives Party



New Nigeria Peoples Party



Peoples Democratic Party



National Rescue Movement





AYYUKAN DA SUKA BIYO KAMIN RANAR ZABE

Taron Tantancewa

A ranar 15 ga Maris, 2023 ne ARDP/ZamTracka suka gudanar da taron tantancewa domin tattauna batutuwan da suka shafi shirye-shiryen hukumar zabe mai zaman kanta ta kasa (INEC) don gudanar da zaben gwamna na 2023 a jihar Zamfara a ranar da aka tsara. Taron ya yi la'akari da rahotanni da tantance bayanai kuma ya yi amanna da cewa hukumar zabe ta yi duk wasu shirye-shiryen da suka dace don gudanar da zaben, kuma an kai dukkan kayayyakin zaben da suka dace kuma suna hannun Babban Bankin Najeriya (CBN), reshon Gusau.

Hora da Masu Sa Ido Akan Zabe

ARDP/ZamTracka sun shirya taron horaswa ne a ranar 11 ga watan Maris sannan kuma da ranar 16 ga watan Maris 2023 a garin Gusau na jihar Zamfara ga wasu zababbun masu sa ido 126 da ma'aikata 10 masu gudanar da zabuka. Taron horon ya shafi batutuwan da suka hada da bita akan yanayin siyasa da al'adu a cikin jihar, bayyani kan jerin abubuwan lura da zabe, ka'idojin da'a na masu sa ido kan zabe, da samfurin bayar da rahoto, da sauransu. Bisa la'akari da yanayin tsaro a jihar, ana iya hango abubuwan da ke iya haifar da rikici, an tattauna matakan da suka dace a duka.

Saye da Rarraba Kayan Aikin Sa Ido na Zabe

ARDP/ZamTracka ta sayo tare da rarraba kayan aikin lura da zabe ga masu sa ido kan zabe guda 126. Kayayyakin sun hada da abubuwa kamar su, jakunkuna, alamar suna, littafan rubutu, alkalami, da takardun bada rahoton zabe. Waɗannan kayan aiki, baya ga samar da tantancewa da suka dace kuma suna taimakawa wajen baiwa mai sa ido a zaben martaba da ikon gudanar da aikinsa.





RANAR ZABE

Aikawa da Masu Sa Ido Akan Zabe

Bayan tawagarmu ta masu sa ido a zabuka, babu wasu gungun masu sa ido kan zabukan gwamna na 2023 a jihar Zamfara. Daya daga cikin jami'an mu da ke jagorantar masu sa ido kan zaben da aka tura karamar hukumar Gusau ya ruwaito cewa ya ga mutum biyu; daya sanye da riga mai dauke da alamar "Connected Development" a baya a mazabar Gada-Biyu dake Gusau da kuma wani sanye da alamar "Yaga" a dakin tattara sakamanko na jiha a Gusau. A namu bangaren, ARDP/ZamTracka ta tura masu sa ido 99 a fadin kananan hukumomi 11. A sauran kananan hukumomi 3, wato kananan hukumomin Shinkafi, Zurmi da Maru, inda matsalar tsaro ta yi tsami, mun yi amfani da 'yan sa ido na gida guda 27 wajen gudanar da ayyukan sa ido akan zaben.

Isowar Jami'ai Rumfunan Zabe


A ranar zaben masu sa ido mu sun bayar da rahoton cewa Hukumar Zabe ta tura ma'aikata da kayan aiki da wuri a fadin jihar tare da hadin gwiwar jami'an tsaro. A galibin kananan hukumomin da ke cikin shiyyar Jihar ta tsakiya jami'an zabe sun isa da misalin karfe 8:30 na safe, kuma a sauran kananan hukumomin sun isa da misalin karfe 9:30 na safe. Da karfe 10 na safe, duk jami'an zabe sun isa rumfunan zabe kuma an fara aikin tantance masu kada kuri'a.



Kalubalen da Aka Fuskanta da Na'urar Zabe

Masu bibiyar aikin zabe sun ba da rahoton matsaloli da na'urar tantance masu kada kuri'a (BVAS) wanda ya haifar da tsaiko wajen tantancewa da kada kuri'a. A wurare da yawa, na'urar ta kasa tantance fuska da kuma tantance masu jefa kuri'a. Masu sa ido na mu sun kuma ruwaito cewa, a wurare da dama an samu jinkirin kada kuri'a saboda gazawar na'urar ta BVAS wajen gano hotuna da kuma sawun hannun masu kada kuri'a. A wasu wuraren kuma na'urar BVAS ba ta da katin SIM don aje bayanai wanda ya haifar da rudani a rumfunan zabe da abin ya shafa. Lokacin da Jami'an Zaben suka haɓaka irin waɗannan kalubalen ga masu gyara, babu martanin gaggawa wajen gyara matsalar. Hakazalika, dɓimbin jami'an jefa kuri'a da yawa sun nuna rashin isasshen ilimin na na'urar tantancewa (BVAS) wanda ya haifar da rashin yin aikin na'urar. Wannan lamari dai ya kawo tsaiko wajen tantancewa da kada kuri'a a rumfunan zabe da dama, lamarin da ya janyo tada zaune tsaye tsakanin masu kada kuri'a a wuraren da abin ya shafa.

Rahotanni sun nuna cewa an dauki kimanin mintuna 4 kafin a amince da mai zabe. Waɗannan kalubalen sun fi tsanani a kananan hukumomin Birnin Magaji da Tsafe da kuma babban birnin Karamar hukumar Gusau, musamman a Unguwan Madawaki da Tudun Wada.



Matsakaicin lokacin tantancewa ta amfani da BVAS



Bada Fifiko Wajen yin Zabe

Ya kasance al'ada ce a jihar ana baiwa nakasassu da masu bukata ta musamman fifiko wajen tantancewa da kada kuri'a a wuraren zabe. Don haka masu sa ido sun lura da cewa a kusan kowace rumfar zabe a jihar, an baiwa nakasassu, tsofaffi, mata masu juna biyu fifiko wajen tantancewa da kada kuri'a a lokacin zabe.

Samar da Kayan Taimako ga Nakasassu

Duk da irin tsarin da aka ba da fifiko a tsarin zabe ga nakasassu, masu sa ido sun lura da karancin kayan taimako ga wasu nau'ikan nakasassu, musamman masu amfani da kekuna. A cikin wuraren kada kuri'a babu kayan aiki ko kayan aikin taimako da zai taimaka wa wasu nau'ikan nakasassu yadda ya kamata su zagaya yankin da za'a kada kuri'a. A wurare da yawa dandalin zabe sun yi sama ga wasu nau'ikan masu jefa kuri'a na nakasassu waƙanda sai sun sanya katin zabe a hannunsu don kada kuri'a. Har ila yau, babu wasu na'urori kamar keken hannu don taimakawa wasu masu jefa kuri'a da kuma masu fama da lalurori na motsa jikinsu daban-daban a duk wuraren da aka lura da su. Wannan batu yana bukatar hukumar zabe da hukumomin da abin ya shafa su magance shi.

Local Government	Number of Wheelchairs	Any other assistive tool
Anka	0	Babu
Bakura	0	Babu
Birni Magaji	0	Babu
Bukkuyum	0	Babu
Bungudu	0	Babu
Gummi	0	Babu
Gusau	lalatattu 2t	Babu
Kaura Namoda	1	Babu
Maradun	0	Babu
Talata Mafara	0	Babu
Tsafe	0	Babu
Maru	0	Babu
Shinkafi	0	Babu
Zurmi	0	Babu

Sayen Kuri'a

Masu sa ido sun ba da rahoton faruwar al'amura/yanayin sayen kuri'a a duk fadin jihar. A dukkan kananan hukumomi 14 masu sa ido a zabenmu sun shaida yadda aka yi ta sayen kuri'u a kusan dukkanin rumfunan zabe. Mata ne akasari ke fuskantar wannan tabarbarewar al'amarin zabukan inda wakilan jam'iyyar da ke kewaye da rumfunan zabe sukan bi su da niyyar sayen kuri'unsu. Abin da aka fi sani shi ne cewa wakilin jam'iyyar da ke sayen kuri'a ya kan kulla yarjejeniya da mai kada kuri'a wanda bayan ya dangwala yatsa kan jam'iyyar/Dan takarar mai sayen kuri'a zai daga katin zabe ya tabbatar ma wakilin kafin ya jefa ta cikin akwatin. A wasu lokuta, wakilan masu sayen kuri'a za su raka masu kada kuri'a da aka biya a rumfunan zabe don tabbatar da cewa sun kada kuri'a kamar yadda yarjejeniyarsu ta tanada.

Manyan waƙanda suka haddasa wannan magudin zabe su ne manyan jam'iyyun da ke hamayya da juna: APC da PDP. Waƙannan jam'iyyu suna da wakilai masu sayen kuri'u a kusan dukkan runfunan jefa kuri'a a Jihar. Farashin kuri'a ya kai tsakanin Naira Dubu Biyu (N2,000) zuwa Naira Dubu Biyar (N5,000). Hasali ma, daga rahotannin da masu sa ido kan zaben mu suka tattaro, manyan jam'iyyun biyu masu hamayya da juna sun fara sayen kuri'u kwanaki biyu gabanin ranar zaben, inda aka raba kayan abinci da kayan tufafi ga masu kada kuri'a na fitattun runfunan zabe a fadin jihar.



Jami'an Hukumar EFCC Suna Binciken Motar Wani Wakilin Jam'iyya Da Wasu Kayayin Sayen Kuri'a.



Daga cikin rahotannin da tawagar mu masu sa ido kan zabuka ta Gusau ta tattaro, babban birnin jihar ya kasance cibiyar sayen kuri'u yayin da manyan jam'iyyu biyu da ke fafatawar suka fafata domin samun kuri'u a babban birnin. A duk rumfunan zabe da ke Gusau, takarar sayen kuri'u ta fito fili tsakanin APC da PDP. A cikin manyan unguwanni irinsu Galadima, Madawaki da Tudun Wada wakilan jam'iyyar sun zo rumfunan zabe dauke da ababen hawa cike da atanfuna, inda a ke bada atanfa akan kuri'a daya. A wasu wurare jami'an tsaro, irinsu ma'aikatan hukumar yaki da masu yi wa tattalin arzikin kasa zagon kasa (EFCC) da 'yan sanda sun cafke wasu da ake zargin suna gudanar da ayyukan sayen kuri'u.

Jadawali na kasa na nuna irin farashin da wakilan jam'iyyu ke biya a kananan hukumomi 14 na jihar, kamar yadda masu sa ido kan zaɓen mu suka ruwaito.

Karamar Hukuma	Farashin Kuri'a
Anka	N1,500 - N3,000
Bakura	N1,500 - N3,000
Birni Magaji	N500 - N2,000
Bukkuyum	N500 - N2,000
Bungudu	N1,500 - N3,000
Gummi	N500 - N2,000
Gusau	N3,000 - N5,000
Kaura Namoda	N3,000 - N5,000
Maradun	N500 - N2,000
Talata Mafara	N1,500 - N3,000
Tsafe	N3,000 - N5,000
Shinkafi	N500 - N2,000
Maru	N500 - N2,000
Zurmi	N500 - N2,000

Rikicin Zaɓe

Masu lura da al'amuran mu sun ruwaito cewa, zaɓen gwamna na 2023 da aka gudanar a Zamfara gaba ɗaya ya gudana cikin kwanciyar hankali duk da faruwar al'amura na rudani da dama a wasu rumfunan zaɓe a kananan hukumomin Gusau, Kaura Namoda, Gummi, Maradun, da Tsafe.

An samu wasu bata gari da suka yi munanan rikicin zaɓe musamman a kananan hukumomin Gusau da Kaura Namoda. A mazabar Samanja dake unguwar Madawaki dake karamar hukumar Gusau, wani mai kaɗa kuri'a ya sure akwatin zaɓe lokacin da ake ci gaba da kaɗa kuri'a. Sai da wasu jami'an soji da ke aiki a sashin suka shiga tsakani don fatattakar mutumin tare da kwato akwatin kafin a ci gaba da kaɗa kuri'a. Hakazalika, a rumfar zaɓe mai lamba 001 dake Bakin Masallacini dake unguwar Tudun Wada, wata kwamishiniyar mace wacce gidanta baida tazara da rumfar zaɓe, ta bayar da umarnin a lalata akwatin zaɓe yayin da ake ci gaba da kidayar kuri'u, sakamakon ganin jam'iyyarta ta APC ta na bisa hanyar shan kasa a rumfar zaɓen.

A Yandoton Daji da ke karamar hukumar Tsafe, masu sa ido sun bada rahoton cewa an yi mumunar hatsaniya tsakanin magoya bayan manyan jam'iyyun siyasa guda biyu da suka fafata a rumfunan zaɓe daban-daban, sakamakon yadda ɗaya daga cikin jam'iyyun suka yi ta sayen kuri'u. A wani wuri an canza rumfar zaɓe daga inda take zuwa wani sabon wuri kusa da gidan tsohon Sanata kuma dan takarar kujerar Sanata a wannan mara ta zaɓen kasa.

A unguwar Zugu da ke karamar hukumar Gummi, wani mai riƙe da mukamin siyasa a jihar ya bayar da umarnin a lalata akwatin zaɓe na mazabar sa a lokacin da ake kidayar kuri'u a lokacin da jam'iyyarsa ta APC ke hanyar rashin nasara a zaɓen. Hakan ya haifar da rudani a rumfar zaɓe wanda ya kai ga lalata akwatin zaɓe da duk kayan zaɓe a rumfar zaɓen.



Lamarin da ya faru a wata rumfar zaɓe dake unguwar Zugu inda aka lalata akwatunan zaɓe da kayan zaɓe bisa umarnin wani mai riƙe da mukamin siyasa a jihar.

Hadawa da Tura Sakamako Zuwa ga Na'urar Aje Bayanai ta IReV

Ganin yadda aka samu tsaikon buɗe rumfunan zaɓe a sakamakon kalubalen da aka fuskanta a farkon matakin tantancewa na masu kaɗa kuri'a, ya sa an jinkirta lokutan kaɗa kuri'a, musamman a kananan hukumomin Gusau, Tsafe, Gummi, Kaura Namoda da Maradun. A Karamar Hukumar Maradun, musamman, Shugaban Hukumar ya rufe aikin tattara sakamakon zaɓe domin rashin isassun fitilun hasken wutar lantarki. Don haka, a jimlace, yayin da aka kammala aikin tattarawa a matakan unguwoyi kafin tsakar daren ranar zaɓen, sai ga shi har zuwa washegarin zaɓen ba'a gama ba a kananan hukumomi .

Ba kamar matsalolin aka samu da na'urorin BVAS ba wajen tantance masu jefa kuri'a a rumfuna da dama a faɗin Jihar, tsarin shigar da sakamako zuwa tashar ajiye sakamako (IReV) ya gudana da kyau sosai saboda yawancin sakamako daga gundumomi an shigar da su kamin tsakar daren ranar zaɓe. A wasu wurare an samu rahoton bacewar katin SIM na na'urar BVAS ko kuma matsalolin hanyar sadarwar yanar gizo don shigar da sakamakon, amma a gaba ɗaya tsarin shigar da sakamakon zuwa tashar ajiye bayanai (IReV) ya gudana ba tare da wahala ba a lokacin zaɓe.



Fitowar Masu Jefa Kuri'a

Masu lura da al'amuran sa ido sun ruwaito cewa gaba ɗaya fitowar masu kaɗa kuri'a a zaɓen gwamnan ya kayatar. Tun da karfe 8 na safe an samu fitowar dimbin masu kaɗa kuri'a a galibin rumfunan zaɓe a faɗin jihar. Da karfe 10 na safe kusan ɗaukacin rumfunan zaɓe a jihar sun samu mafi yawan masu rajista da ke dakon su kaɗa kuri'a. Daga nazarin nau'ikan masu jefa kuri'a, rahotanninmu sun nuna fifikon mata da matasa, musamman masu kaɗa kuri'a na farko. A tarihi, mata da matasa sun fi rinjayen masu kaɗa kuri'a a Jihar Zamfara tun daga 1999. To sai dai idan aka yi la'akari da irin kalubalen tsaro da ya haifar da rugujewar al'umma da tabarbarewar jin daɗin jama'a da zaman lafiyar al'umma da dama, an samu fitowar masu kaɗa kuri'a ga zaɓen 2023 wanda ba a taɓa samun irinsa a zaɓuka na baya ba.

Hakazalika, yadda masu kaɗa kuri'a suke gudanar da harkokin zaɓe gaba ɗaya ya kasance cikin tsari da lumana. Masu jefa kuri'a sun yi jerin gwano zuwa layi biyu daban-daban, ɗaya na kowane jinsi kuma suna jiran lokacinsu don kaɗa kuri'unsu. Duk da irin ayyukan sayen kuri'u da wakilan jam'iyyar ke yi a kusa da wuraren da ake kaɗa kuri'a, babu wani abu na tsoratarwa, cin zarafi ko tilastawa daga kowane ɓangare, yayin da masu kaɗa kuri'a - a kan ko wane dalili ne dai - suke zaɓen 'yan takarar da suke so.

Wannan al'amari dai ya kara daidaita ne sakamakon kasancewar jami'an tsaro da suka sanya ido a wuraren zaɓe da kuma ayyukan sa ido na 'yan kungiyoyin farar hula na matasa da suka sanya idanu kan yadda ake gudanar da matakan zaɓen gaba ɗaya.



Kalubalen Rashin Tsaro

Jihar Zamfara ta kasance cibiyar ayyukan 'yan ta'adda a shiyyar Arewa maso yammacin kasar nan. Sakamakon haka, gudanar da zaben gwamna na 2023 a cikin Jiha na bukatar isassun tsare-tsare wanda zai iya hadawa da yuwuwar daukar mata kai na gaggawa a kowane lokaci. Rahotanni daga masu sa ido sun nuna yadda hukumomin tsaro suka samu ci gaba a zabukan da suka gabata a jihar. Sakamakon haka ba a samu tabarbarewar tsaro sosai ba a lokacin zaben sabanin yadda ake hasashen za a iya kai hare-hare a kananan hukumomi uku da suka hada da Maru, Shinkafi da kuma Zurmi.

Masu sa ido kan zaben, da suka hada da sauran 'yan gari masu sanya ido na kananan hukumomin nan uku (3) da ake sa ran za su yi tashe-tashen hankula, sun gudanar da ayyukansu ba tare da wata matsala ta rashin tsaro ba wajen sa idon gudanar da zaben gwamna na 2023 a jihar.

Kace-Kuce na Birnin Magaji

Duk da yanayin zaman lafiya da aka samu a lokacin zaben, an samu wasu abubuwan da ya kamata a ba da rahoto a kansu. Misali a karamar hukumar Birnin Magaji ba a gudanar da zabe a unguwanni huɗu (4) cikin goma (10) ba saboda fargabar rashin tsaro. Sakamakon haka ne masu sa ido a zaben mu na wannan yanki suka kwashe kwanaki biyu suna aikinsu. A ranar zaben, babu wani shiri na gudanar da zabe a wadannan unguwannin da ake yi wa kallon a matsayin yankin da 'yan bindiga ke iko da su, yayin da jama'a ke nuna shakku kan yiwuwar kai hare-hare, wanda ka iya ba da damar yin magudin zabe. Sai dai washegarin zaben an cimma yarjejeniya tsakanin jami'an tsaro da jami'an INEC da wakilan jam'iyyu domin a kai masu kada kuri'a daga unguwannin da abin ya shafa zuwa hedkwatar karamar hukuma ta yadda jama'a daga wadannan unguwanni huɗu (4) za su samu damar kada kuri'a. An cimma wannan yarjejeniya ne bayan da jam'iyyun siyasar da suka fafata suka ki amincewa da zabin sifiln kuri'a ga dukkan 'yan takararsu daga wadannan unguwanni.

Bayan da aka cimma matsaya tsakanin bangarorin uku sannan aka kwashe mutanen farko daga wadannan unguwanni huɗu (4) zuwa hedkwatar karamar hukumar, kwatsam sai ga wani sabon jami'in zabe tare da rakiyar 'yan sandan tafi da gidanka, suka isa wurin tare da ba da umarni ga jami'an zabe da masu kada kuri'a su koma unguwanninsu domin a fara gudanar da zabe. Wannan sabon jami'in zaben ya umurci duk masu sa ido kan zaben da su bar yankin kuma a karkashin umarninsa an kwashe dukkan kayayyakin zaben cikin wata mota daukar kaya dake waje. A wannan lokacin ne wakilan jam'iyyar da jama'ar da ke kewaye suka bijirewa umarnin sabon jami'in zaben, amma matakin da 'ya'yan kungiyoyin matasa ne da niyyar hana aiwatar da umarnin sabon jami'in zaben ne ya zama maslaha, inda suka tabbatar da babu kayan aikin gudanar da zabe da aka dauka daga hedkwatar karamar hukumar zuwa wani wuri.





Kashi na Farko na Masu Kaɗa Kuri'a daga Gundumomi huɗu da ke Karamar Hukumar Birnin Magaji, da aka kai Hedikwatar Karamar Kukumar Domin Gudanar da Zaben da bai Gudana ba

Wannan matakin da 'ya'yan kungiyoyin na matasa ya samu goyon bayan wakilan jam'iyyar adawa, da wasu 'yan jarida da ma'aikatan gida na Hukumar Zabe ta kasa, wanda ya haifar da wata yarjejeniya da jami'an hukumar da jami'an tsaro da wakilan jam'iyyu suka rattabawa hannu, wanda ke nuni da cewa ba za a iya gudanar da zabe a cikin wadannan unguwanni ba saboda kalubalen rashin tsaro.

Girke Jami'an Tsaro

Rahotannin da muka samu daga masu sa ido kan zaben na nuni da cewa tun da wuri aka tura jami'an tsaro da suka haɗa da sojoji zuwa runfunan zabe a faɗin jihar. Tura sojoji wani abu ne na musamman a zaben na 2023 a jihar Zamfara. Babu shakka kasancewar sojoji ya taimaka wajen gudanar da taro cikin tsari da lumana, musamman a yankunan da aka fi sani da wuraren da ake fama da rikicin siyasa da 'yan daba a Jihar. Amma duk da haka, an samu wasu munanan al'amura kaɗan, kamar wanda ya faru a Kaura Namoda, cikin karamar hukumar Kaura Namoda, inda yamutsi tsakanin 'ya'yan manyan jam'iyyu biyu masu adawa da juna ya kai ga harbe mutane biyu, kuma dukkansu suka rasa raykansu. Sai dai duk da kasancewar sojoji a rumfunan zabe, ayyukan sayen kuri'u sun yi kamari a faɗin Jihar. Masu lura da al'amuran zabe sun ba da rahoton yadda jami'an tsaro, musamman 'yan sanda, sukan haɗa baki da wakilan jam'iyya mai mulki domin aikata ayyukan sayen kuri'u. Rahotanni sun nuna cewa sojoji da jami'an tsaron cikin gida, watau DSS, sun nuna kwarewa wajen ayyukansu a rumfunan zabe.





TATTARAWAR SAKAMAKO

Bisa la'akari da matsalar tsaro da ake fama da ita a jihar, zaben gwamna na 2023 zai iya fama da matsalar tsaro a lokacin da kuma bayan zaben. Saboda haka aka samar da isassun jami'an tsaro a hedikwatar hukumar ta zabe a lokacin tattara sakamakon zabe. Sojoji da 'yan sanda sun yi ma cibiyar tattara sakamakon kawanya. Masu sa ido kan zaben namu sun ruwaito cewa an girke sojoji a cikin da kewayen cibiyar tattara sakamakon zaben.



Nan da nan bayan kammala zabukan, aka fara aika sakamako daga matakin gundumomi zuwa hedkwatar kananan hukumomin INEC don tattarawa da kuma bayyana waɗanda suka yi nasara a zaben. Waɗannan ayyukan tattarawa da sanarwar sun ci gaba da kyau ba tare da jinkiri ko tashin hankali ba. Mutanen da aka ba su izinin zama a zauren tattara sakamako sun haɗa da wakilan jam'iyyu, ma'aikatan gidajen yaɗa labarai da 'yan jarida da aka amince da su, masu sa ido, da kuma shugabannin hukumomin tsaro da ke cibiyar. Jami'an Zabe na kananan hukumomi ne suke da nauyin tattarawa da bayyana sakamakon zaben kujerun majalisar dokokin jiha tare da miƙa sakamakon zaben gwamna zuwa cibiyar tattara sakamakon zaben ta jiha. Kamar yadda aka saba, Jami'an zaben sun kasance malamai ne daga manyan makarantun da ke cikin jihar.

Masu kaɗa kuri'a sun nuna halin mallakar encinsu ta hanyar bin diddikin kuri'unsu zuwa cibiyoyin tattara sakamakon zaben kananan hukumomin, kuma galibinsu sun kwana a wuraren, musamman a wuraren da aka tsawaita tattara sakamakon zaben har zuwa cikin dare domin a bayyana sakamakon a gabansu. Wannan matakin da 'yan kasar suka ɗauka wanda ba a taɓa ganin irinsa ba a tarihin zabe a jihar Zamfara ya haifar da kawar da 'ya'yan daular siyasa da ke mulkin jihar Zamfara tun shekarar 1999. Wani abin mamaki shine yadda dukkan manyan jami'an Majalisar Dokokin Jihar Zamfara suka rasa kujerunsu a zaben majalisar dokoki ta jihar.



Masu Zaɓe Suna Jiran Bada Sakamakon Zaɓe a Hedikwatar Hukumar Zaɓe



Jinkiri, Damuwa da Tattaunawa: Labarin Abin da ya Faru a Gusau

A cibiyar tattara bayanai ta karamar hukumar Gusau, masu sa ido sun ruwaito cewa an yi ta samun sakamako daga unguwanni tare da bayyana waƙanda suka yi nasara ba tare da kakƙautawa ba. Amma tattara sakamako ya kai washegari saboda rashin kammala tattara sakamakon unguwar Tudun Wada, wadda ita ce mafi girma a karamar hukumar.

Lokacin da aka ci gaba da tattara sakamakon da misalin karfe 11 na safen washegari, sai aka fara zazzafar muhawara da cece-kuce game da fassarar dokar zaɓe wanda ya haifar da tsaikon aikin tattara sakamakon. Takaddamar dai ta yi zafi sosai, har sai da jami'an tsaro suka fitar da ɗaya daga cikin wakilan wata jam'iyya. Bayan zukata sun huce ne sai aka ci gaba da aikin tatarawa cikin raha.



Halin Tattaunawa a ciki Cibiyar Tattara Sakamako ta Karamar Hukumar Gusau bayan zukata sunyi sanyi



Niyar Ingizon Kuri'u ta Gagara: Abun Asha a Garin Gwamna Mai Mulki

Lamarin da ya faru a Maradun, kamar yadda masu sa ido kan zaben suka ruwaito, da alama yana nuna wasu alamu ne na yunkurin magudun za'be a karamar hukumar Gwamna mai ci. A lokacin aikin tattara sakamako ne jam'iyyun adawa suka nuna rashin amincewarsu da rashin bin ka'idar tattarawa, wanda babu gaskiya a ciki. Sakamakon adawa mai karfi daga jam'iyyun adawa ne yasa aka dakatar da aikin tattarawar. Daga nan ne hukumomin tsaro a cibiyar tattara sakamakon zaben suka ba da shawarar ci gaba da tattarawa tare da kammalawa a Hedikwatar Hukumar Zabe ta jihar. Jami'an zaben da sauran mutane sun kwashe kaya zuwa Gusau da misalin karfe 10 na safe; tafiya mai tazarar awanni biyu.

A lokacin da jami'an zabe da jami'an tsaro da wakilan jam'iyyar suka isa hedikwatar zabe ta jihar, jami'in zaben ya bace duk tsawon yinin yayin da sauran jami'an daga sauran kananan hukumomi goma sha uku (13) su na ta fadin sakamakonsu. Labari ya fara bazuwa cewa an yi garkuwa da jami'in na karamar hukumar Maradun zuwa gidan gwamnatin jihar a bisa umurnin gwamna. Ana cikin wannan ru'adanin ne kwatsam sai jami'in ya bayyana a cibiyar tattara sakamako ta jiha da misalin karfe 11 na dare a ranar 20 ga watan Maris kuma sakamakon karamar hukumar Maradun shi ne kawai ake jira a lokacin.

Lokacin da jami'in na karamar hukumar Maradun ya zo bayyana sakamakon sai aka lura da cewa akwai sabani tsakanin alkaluman sa da sakamakon da aka dora a na'urar ajiye bayanai (IReV Portal). Daga karshe jami'an zaben na jiha sun yanke shawarar yin amfani da alkalumman daga na'urar IReV ne lokacin da alkaluman jami'in zaben na Maradun suka kasa daidaituwa. Bayan shafe sama da awanni huɗu ne aka kamalla tattara sakamakon karamar hukumar Maradun da misalin karfe 3.15 na safe na ranar 21 ga watan Maris 2023. A jawabinsa na buɗe fagen bada sakamakon, jami'in na Maradun ya bayyana yadda aka yi garkuwa da su aka kai su gidan gwamnati da nufin tilasta musu canza sakamakon zaben.



Cikin Cibiyar Tattara Sakamako ta Karamar Hukumar Maradun Kafin Maida Aikin Zuwa Hedikwatar Hukumar Za'be ta Jihar.

Tashin Hankali da Rasa Rayuka: Rikicin Kaura Namoda

A garin Kaura Namoda da ke karamar hukumar Kaura Namoda mai tazarar kilomita hamsin daga babban birnin jiha, an yi wata mummunar arangama tsakanin magoya bayan manyan jam'iyyu biyu na APC da PDP wanda ya yi sanadin mutuwar mutum biyu a cibiyar tattara sakamakon na karamar hukuma. Masu sa ido sun ruwaito cewa ana cikin gudanar da tattara sakamako lami lafiya ne sai Sanata mai wakiltar Shiyar Zamfara ta Arewa tare da rakiyar 'yan bangarsa suka kutsa cikin cibiyar tattara sakamako da nufin kawo cikak, a lokacin da ta tabbata cewa dan takararsa na dan majalisar jiha ya sha kaye, inda suka mamayi 'yan sanda masu gadi amma a kokarinsu na shiga zauren tattara sakamakon sai tashin hankali ya farke wanda ya yi sanadin mutuwar mutane biyu, sai dai ba a yi wa kayan zaɓe da ke cikin zauren kidaya illa ba. Da aka kawo karin sojoji ne aka fatattaki tawagar Sanatan, aka kore su daga wurin. Ba mu da wata shaida da ta tabbatar da cewa hukumomin da abin ya shafa sun binciki mutuwar mutanen biyu a Kaura Namoda.



Rashin yin Zabe a Shiyoyi 4 na Karamar Hukumar Birnin Magaji

A karamar hukumar Birnin Magaji ba a gudanar da zabe a gundumomi huɗu (4) daga cikin gundumomi goma (10) na karamar hukumar ba saboda matsalar tsaro. Hakan ya haifar da damuwa da hargitsi daga waɗanda suka sha kaye a zaben, inda suke nuna cewa sakamakon bai dace ba, domin kuwa da yawa daga cikin masu kaɗa kuri'a a karamar hukumar ba su da hakki saboda gazawar hukumar zabe a waɗannan mazabun gundumomi huɗu. Wannan batun ma na gada cikin muhimman korafin da ɗan takarar da ya sha kaye a zabe ya shigar a kotun kararrakin zabe.

Soke Sakamakon Zabe

Masu sa ido kan zaben sun ruwaito cewa an soke sakamakon zabe a rumfunan zabe da dama a faɗin jihar sakamakon wasu dalilai da suka haɗa da lalata kayayyakin zabe, dake da nasaba da tashin hankali, ingizon kuri'a, ko kuma sace akwatin zabe.

Teburin da ke kasa na ba da cikakkun bayanai game da soke sakamakon zabuka da akayi a faɗin jihar.

Karamar Hukuma	Shiya/Rumfar da Aka Soke	Dalilin Sokewa
Anka	Shiyoyi 4, Rumfa 8	Ingizon masu Jefa Kuri'a
Bakura	Shiyoyi 4, Rumfa 8	Rikici ds Ingizon masu Jefa Kuri'a
Birni Magaji	Shiyoyi 4,	Rashin Tsaro
Bukkuyum	Shiya 1, Rumfa 4	Ballot box snatching
Bungudu	Shiya 3, Rumfa 7	Rikici ds Ingizon masu Jefa Kuri'a
Gummi	Shiya 8 wards, Rumfa 20	Ingizon masu Jefa Kuri'a
Gusau	Shiya 7, Rumfa 33	Rikici da Lalata Kayan zabe
Kaura Namoda	Shiya 5, Rumfa 14	Rikici da Lalata Kayan zabe
Maradun	-	-
Talata Mafara	Shiya 2, Rumfa 2	Ingizon masu Jefa Kuri'a
Tsafe	Shiya 3, Rumfa 5	Ingizon masu Jefa Kuri'a



BAYYANA WADANDA SUKA YI NASARA

A ranar 18 ga Maris, 2023, Jihar Zamfara na cikin Jihohi 31 na Tarayyar Najeriya da aka gudanar da zaben gwamnonin jihohi - a daidai lokacin da kuma ake gudanar da zaben 'yan Majalisun Dokoki na Jiha. A wannan rana hedkwatar Hukumar Zabe ta jihar Zamfara ta himmatu wajen shirin tattara sakamakon zabe tare da bayyana wadanda suka yi nasara bisa sakamakon da aka kawo daga cibiyoyin tattara sakamakon kananan hukumomi. Zauren taron Mahmood Yakubu na hukumar ya cika da 'yan jarida daga gidajen jaridu, wakilan jam'iyyun siyasa, masu sa ido kan zabe, da jami'an tsaro. Kwanaki uku da zasu gabata duk hankalin al'ummar jihar ta Zamfara na wannan wurin.

Da yammacin ranar zaben dai al'amura na tafiya daidai kwatsam sai ga labarin yunkurin da Sanata mai wakiltar Zamfara ta tsakiya ya yi na kutsa kai cikin cibiyar tattara sakamakon zabe da ke Kaura Namoda. Ba zato ba tsammani yanayi a cibiyar tattara sakamakon zabe na Hukumar da kuma yanayin masu kada kuri'a a fadin jihar ya canza. A tsakar daren washegarin zabe (19 ga watan Maris), an fitar da sakamakon zaben gwamna daga kananan hukumomi 11 daga cikin 14 na jihar. Dan takarar jam'iyyar PDP, Dauda Lawal Dare ne ke kan gaba da kuri'u 325,238, shi kuwa Gwamna mai ci ya samu kuri'u 251,006. Kananan hukumomi 3 da suka rage wadanda ake dakon sakamakon su sune kananan hukumomin Kaura Namoda, Shinkafi da kuma Maradun. Zaman jira ya haifar da dambarwar siyasar da ba a taɓa samu ba a tarihin zabe a Jihar.



Jam'iyyar APC mai mulki ba kawai ta na fuskantar babban kaye ba, amma duk 'ya'yan "daular siyasa" da ke rike da jijiyar siyasar jihar na fuskantar barazana. Don haka tashin hankali ya yi kamari a sansanin jam'iyyar APC yayin da fargaba da rashin natsuwa suka yi yawa a sansanin PDP. A halin da ake ciki dai, sakamakon zaben karamar hukumar Birnin Magaji ya sha kakkausar suka daga jam'iyyar APC ganin cewa ba a gudanar da zabe gundumomi huɗu ba. A ra'ayin jam'iyyar APC, ya kamata a bayyana sakamakon zaben karamar hukumar Birnin Magaji a matsayin wanda bai kammala ba, ba wai a ce an shigar da shi cikin lissafi ba.

Tsakanin karfe 8:00 zuwa 10:30 na ranar 20 ga watan Maris, an bayyana sakamakon zaben kananan hukumomin Kaura Namoda da Shinkafi saura na karamar hukumar Maradun kadai ake jira. A halin da ake ciki, sa'o'i kaɗan kafin a fara tattara sakamakon Kaura Namoda da Shinkafi a hedkwatar INEC, jami'in zabe na karamar hukumar Maradun ya bace. A yayin da jami'an INEC da sauran jama'a ke hutun dole ne sai ga jami'in zaben karamar hukumar Maradun ya bayyana a dakin taro da ke hedikwatar hukumar da misalin karfe 11:00 na dare. Sakamakon zabe na karamar hukumar Maradun ya nuna jam'iyyar APC mai mulki ta samu kuri'u 24,855 yayin da PDP ta samu kuri'u 12,261. Da sanyin safiyar ranar 21 ga Maris, 2023, Jami'in zaben kujerar gwamna, Farfesa Kashim Shehu, ya bayyana Dauda Lawal Dare na jam'iyyar PDP a matsayin zababben gwamnan jihar Zamfara bayan ya samu kuri'u mafi girma tare da cika duk wasu tanade-tanaden da dokar zabe ta tanada.



**Farfesa Kashim Shehu Lokacin Sanar da Sakamakon
Zaben Gwamna**

A zaben gwamna da aka gudanar ya nuna cewa mutane 692,460 daga cikin 1,926,460 da suka yi rajista a jihar ne suka kaɗa kuri'a. Wannan yana wakiltar kashi 35.9 daga cikin 100, wanda watakila ya kasance 'yan kalilan ke nan, amma duk da haka, alkaluman waɗanda suka fito sun zarce na zaben gwamna na 2019 wanda a lokacin akwai halin ko in kula daga masu jefa kuri'a. Idan aka yi nazarin zaɓuɓɓukan Gwamna a Jihar na shekarar 2023 da wuya a yi imani da cewa adadin yawan masu kaɗa kuri'a ne wannan kashi ya tabbatar. A zahirin gaskiya, a fili take cewa mai yiyuwa ne yawan masu kaɗa kuri'a ya zarce kashi 85% na waɗanda suka yi rajista a jihar kuma suna cikin jihar a lokacin zaben A bisa al'ada waɗanda su kanyi rijista za su haɗa da 'yan asalin jihar da ke zaune a wasu sassan Najeriya kuma ba sa zuwa jihar domin kaɗa kuri'a.

Sakamakon Zaben Majalisar Dokoki ta Jiha

Kamar dai zaben Gwamna, sakamakon zaben 'yan majalisar dokokin jihar ya haifar da sabon sauyi na siyasa a jihar. Jam'iyyar adawa ta PDP ta doke dukkan manyan jami'an majalisar dokokin jihar inda ta samu kujeru 15 cikin jimillar kujeru 24 na majalisar dokokin jihar, inda akasarin waɗanda suka yi nasara suka kasance 'yan majalisa ne a karon farko.

A kasa akwai jadawalin da ke nuna 'yan takara/jam'iyyun da suka yi nasara a mazabu 24 na majalisar dokokin jihar.

Sunan Dan Takara da ya yi Nasara	Mazaba	Jam'iyya
Rilwanu Marafa	Anka	PDP
Ibrahim Tudu	Bakura	APC
Yakubu Almajji	Bungudu East	PDP
Bello Bashir	Bungudu West	PDP
Nura Dahiru	Birnin Magaji	APC
Bashir Abubakar	Bukkuyum North	PDP
Hamisu Faru	Bukkuyum South	PDP
Liman Garba	Gusau East	PDP
Ibrahim Wambai	Gusau West	PDP
Aliyu Adamu	Gummi East	PDP
Aliyu Bashir	Gummi West	PDP
Mukhtar Nasir	Kaura Namoda North	PDP
Aminu Ibrahim	Kaura Namoda South	APC
Faruk Musa	Maradun I	APC
Maharazu Salisu	Maradun II	PDP
Nasiru Abdullahi	Maru North	PDP
Mikailu Kabir	Maru South	PDP
Usman Mahmud	Shinkafi	APC
Shamsuddeen Basko	Talata Mafara North	APC
Aliyu Kagara	Talata Mafara South	APC
Bello Muhammad	Tsafe East	PDP
Ahmed Amiru	Tsafe West	PDP
Halliru Abdullahi	Zurmi East	PDP
Ismail Bilyamin	Zurmi West	PDP



Sakamakon da bai Haɗu ba

A bisa dalin cewa sakamakon wasu kujeru na majalisar kasa da aka maimaita zaɓe a kansu ya biyo bayan zaɓen gwmna, masu sa ido ma sun bi sayun waɗannan zaɓuɓɓuka.

Zaɓen da ba a kammala ba sune na mazabar tarayya ta Gusau/Tsafe da mazabar tarayya ta Gummi/Bukkuyum da kuma mazabar Sanatan Zamfara ta tsakiya. An bayyana sakamakon waɗannan mazabu a matsayin wanda bai kammala ba, sakamakon soke kuri'u da dama da aka yi a rumfunan zaɓe saboda tashin hankali, ko ingizon kuri'a, ko kwace akwatin zaɓe, ko kuma lalata kayayyakin zaɓe. Dangane da tanadin da ya dace na dokar zaɓe ta 2022, an shirya sake gudanar da zaɓe a ranar 16 ga Afrilu, 2023.

Abin sha'awa ga waɗannan zaɓuɓɓuka da aka sake gudanarwa, hukumar zaɓe ta kasa ta sake daidaita na'urorin tantance masu kaɗa kuri'a kuma an rarraba su cikin lokaci mai kyau don zaɓen. Masu sa ido kan zaɓen sun sanya ido a zaɓen da aka gudanar a mazabu uku. An sake gudanar da zaɓukan cikin kwanciyar hankali ba tare da wani tashin hankali ko kalubale daga na'urorin zaɓe ba, an tattara sakamakon zaɓen kuma aka bayyana su a ranar 17 ga watan Afrilun 2023. Dukkan kujerun 'yan takarar jam'iyyar adawa ta PDP ne ta lashe su.



Martani Bayan Sakamakon Zabe

Bayan sanar da ɗan takarar jam'iyyar adawa ta PDP a matsayin zaɓaɓɓen gwamnan jihar da sanyin safiyar ranar 21 ga watan Maris 2023, jama'a sun mayar da martanin da ba zato ba tsammani a cikin babban birnin jihar, Gusau. Tsakanin karfe 6:00 zuwa 10:00 na safe wasu fusatattun mutane sun kai hari, sun lalata da kuma wawashe dukiya a hedikwatar jam'iyyar APC mai mulki ta yakin neman gwamna da ta yakin zaɓen shugaban kasa. Hakazalika an kai hari tare da lalata wani babban ofishin yakin neman zaɓen jam'iyyar APC da ke unguwar Tudun Wada da ke karamar hukumar Gusau da gidan wani jigo na jam'iyyar APC. Wadannan ayyuka na barna sun kasance nuni ne na nuna fushi da kiyayya ga jam'iyya mai mulki a Jihar. Domin dakile tabarbarewar doka da oda Gwamnatin jihar ta sanya dokar hana fita daga karfe 8:00 na yamma zuwa 6:00 na safe. Cikin rahma al'amura suka dawo kamar yadda aka saba, kuma Gwamna mai jiran gado ya tafi gidan Talabijin don gabatar da jawabin amincewarsa da zaɓen da al'ummar jihar su ka yi mashi da jam'iyyarsa.



Pic 1



Pic. 2




Pic. 3





Pic. 4



Pic. 5

Hoto na 1: Ofishin Yakin Neman Zafen APC da Aka Lalata a Unguwar Tudun Wada, a Karamar Hukumar Gusau.

Hoto na 2: Hedikwatar Yakin Neman Zafen APC da Aka Lalata a Gusau.

Hoto na 3: Babban Darakta Janar na Kwamitin Yakin Neman Zaben Gwamna, Sanata Kabiru Marafa, Da 'Yan Jam'iyyar Suna Duba Ofishin Yakin Neman Zafe Na APC da Aka Lalata.

Hoto na 4: Hedikwatar Yakin Zafen Shugaban Kasa na APC da Aka Lalata a Gusau

Hoto na 5: Gidan Wani Jigon Jam'iyyar APC Wanda Aka Farfasa Tagogi da Kofofinsa.



KAMMALAWA

A karkare wannan rahoto na sa ido ga zaben gwamna na 2023 a jihar Zamfara wanda ARDP/ZamTraka su ka wallafa, ya zama wajibi a bayyana irin sauyi da aka samu a wannan zaben, wanda ke da nasaba da ayyukan yaki da cin hanci da rashawa da inganta zamantakewa a cikin Jihar wanda gidauniyar MacArthur ke tallafamawa. A wannan bangare na rahoton yana da muhimmanci a fayyace muhimman abubuwan da suka taimaka wajen inganta gaskiya da sahihancin gudanar da zabe a jihar Zamfara.

Babban abin da ya yi fice a zaben 2023 shi ne shigar da kungiyoyin matasa suka yi gadangadan wajen inganta al'amuran da suka shafi jama'a. Wadannan kungiyoyi sun taka muhimmiyar rawa wajen sanya ido da kuma sa ido kan yadda ake gudanar da zabe, musamman wajen kirga kuri'u da tattara kuri'u. Tsare-tsarensu da jajircewarsu kan ka'idojin dimokuradiyya sun kasance muhimmi wajen tabbatar da cewa an gudanar da ayyukan zabe cikin gaskiya. Matakin da matasan suka dauka ya kange aikata munanan ayyuka kuma ya kasance ginshiki wajen sanya amana da gaskiya a harkar zabe. Wannan haɗin gwiwa ba wai kawai yana nuna sauyi a fagen siyasar matasa ba ne, har ma yana nuni da yadda ake samun bunkasuwar dimokuradiyya a Najeriya.

Samar da sabbin fasahohin zamani, wato irinsu na'urar tantance masu kada kuri'a (Bimodal Voter Accreditation System - BVAS) da taskirar ajiye bayan sakamakon zabe (Integrated Voter Electronic Result Portal - IVeR), ya kasance wani gagarumin ci gaba a tsarin zabe a Najeriya. Na'urar ta BVAS ta samar da tabbacin ingantaccen tsarin tantance masu jefa kuri'a. Wannan ci gaban ya kasance mai mahimmanci wajen magance al'amuran da suka shafi yin zabe da sauran ayyukan zamba da suka bata zaben da suka gabata.

Taskirar IVeR a gefe guda kuma, ta canza tsarin sarrafa sakamako ta hanyar ba da damar aikawa cikin sauri da watsa sakamako kai tsaye daga rumfunan jefa kuri'a. Hakan ya ba da damar nuna gaskiya da kuma tantance alkaluman sakamakon, wanda hakan ya yi matukar rage yiwuwar maguɗin zabe da ya dabaibaye harkokin zabe a jihar Zamfara.

Yin nasarar aiwatar da wadannan kayan aikin fasaha, tare da haɗa kai da matasa, ba wai kawai ya haɓaka inganci da amincin zabe ba, har ma ya dawo da amincewar jama'a game da tsarin zabe. Wannan haɗin gwiwa na wakiltar wani muhimmin ci gaba na magance kalubalen da aka daɗe ana fama da shi na gudanar da zabe a Najeriya.



Rahoton na ARDP/ZamTraka don haka ya zama muhimman bayanai na ci gaban da aka samu a harkokin zaɓe a jihar Zamfara. Yana matsayin shaida ga yuwuwar hada sabbin fasahohi tare da sa hannun jama'a wajen inganta ingantaccen zaɓe na gaskiya, da saihanci. Darussan da aka koya da kuma nasarorin da aka samu a wannan zaɓe na iya zama wani tsari ga sauran jihohi a Najeriya, wanda zai ba da damar tabbatar da dorewar tsarin dimokradiyya.

A takaice dai, zaɓen gwamna na 2023 a jihar Zamfara, kamar yadda kungiyar ARDP/ZamTraka ta lura kuma ta ruwaito, ya nuna matuƙar ficewa daga abubuwan da suka faru a baya. Hakan na nuni da yadda ake samun ci-gaba a harkokin zaɓuka a Najeriya, tare da nuna muhimmiyar rawar da matasa ke takawa da ci gaban fasaha wajen tsara makomar mulkin dimokradiyya. Nasarorin da aka samu a wannan zaɓe na da matuƙar nuni ga tabbatar mulkin dimokradiyya a Nijeriya, tare da tabbatar da an bayyana ra'ayoyin jama'a da mutunta su ta hanyar da ta dace da gaskiya.



RA'AYOYI

Daga cikin rahotannin da masu sa ido kan zaɓen mu suka tattaro, ga gamayyar manyan ra'ayoyin mutane zuwa ga hukumar zaɓe:

INEC

1. Samar da isassun bayanai game da Dokar Zaɓe don warware shubuha dangane da abubuwan da ta tanada.

Rashin isassun sharhin bayanai ya haifar da shubuha a kan wasu sassa na dokar zaɓe wanda ya haifar da cece-kuce da zazzafar muhawara a lokacin tattara sakamakon zaɓe a cibiyoyin tattara sakamakon zaɓen wasu kananan hukumomi da na jiha. Har ila yau, ta sanya matsin lamba ga jami'an zaɓe, da basu damar sanya ra'anyinsu wajen yanke shawara kan batutuwa masu mahimmanci. Don haka, akwai bukatar isassun bayanai domin kawar da shubuha da guje wa yuwuwar fassarori masu rikitarwa.



2. Ya kamata a samar da ingantattun jagorori ko tsari na ɗaukar jami'an zabe da sauran ma'aikatan Hukumar Zabe ta kasa da suka dace da hukumar zabe mai zaman kanta wacce za ta samu amincewar jama'a.

Yawancin waɗanda suka zanta da masu sa ido kan zabe sun ba da shawarar cewa ya kamata a fayyace tsarin ɗaukar Kwamishinonin Zabe (RECs) da na Jami'an Zabe (ROs) cikin gaskiya. Mutane da dama sun koka da cewa da yawa daga jami'an zaben ba su da isasshen fahimtar ka'idojin aikin zabe don haka sun nuna damuwa a kan iyawarsu da gogewarsu wajen gudanar da ayyukan zaben da suke shugabanta. Har ila yau, akwai zargin nuna son kai na siyasa daga bangaren jami'an zabe daga masu ruwa da tsaki da ke nuni da rashin tsarin hanyoyin zabensu.

3. Ya kamata a ba da fifikon wajen kula da na'urorin zabe da horar da ma'aikatan wucin gadi don haɓaka iyawa da kwarewa wajen aikin zabe.

Bisa la'akari da yadda aka samu jinkirin zaɓuka a wurare da dama saboda rashin iya aiki da na'urar tantance masu kaɗa kuri'a, watau BVAS , na nuna bukatar hukumar zabe ta ba da fifikon horar da ma'aikatan wucin gadi kan yadda ake aiki da na'urorin zabe da fasahar sadarwa ta hanyoyin zamani (Information Technology).

4. Ya kamata Hukumar Zabe ta kasa ta samar da gaskiya da rikon amana a cikin kuɗaɗen yaƙin neman zabe tare da hukunta masu laifin zabe.

Mutane sun lura da yadda sayen kuri'u ya yi kamari kuma dukkanin manyan jam'iyyun biyu na da laifi wajen aikata wannan ta'asa ta zabe, don haka suka yi kakkausar suka da cewa ya kamata hukumar zabe ta tilasta wa jam'iyyu da 'yan takara yin amfani da kuɗaɗen yaƙin neman zabe da hukumar ta amince kuma tana sa ido akan yadda ake kashe su. Duk abin da aka kashe na yaƙin neman zabe ya zama an bayyana shi kuma a yi lissafin lokaci-lokaci a tsawon lokacin zabe. Bugu da kari, a fitar da tsarin da zai iya haramta ma ɗan takara ko jam'iyya da ta karya doka shiga zabe. Haka kuma, ya kamata a samar da ingantaccen tsari don bin diddiki da bayar da rahoto da kuma hukunta masu aikata laifin zabe.

5. Ya kamata a ba da fifikon wajen sa ido kan tanade-tanaden da zai taimaka wa nakasassu wajen aiwatar da 'yancinsu domin kauce ma tauye hakkinsu.

Wasu masu faɗin nasu ra'ayi sun bayyana cewa hukumar zabe ta kasa ta ware naira miliyan 269.5 domin kula da nakasassu a lokacin zabe, amma ba a ga wasu kayayyakin more rayuwa da aka tanada ma nakasassu a jihar Zamfara ba, a lokacin zaben 2023. Yaƙamata a binciki wannan, kuma a zabe mai zuwa hukumar zabe ta tabbatar da cewa an samar da isassun kayan aiki/taimako da tallafi a rumfunan zabe don tabbatar da cewa ba a tauye wa nakasassu hakkinsu ba.




Bayanai a Taswira



Sakamakon Zaben Gwamna

Cikakkaken Sakamakon da aka bayyanna
da karfe 3:15am, 21 ga watan Maris, 2023



Kananan
Hukumomi

14

PDP na da

Kananan
Hukumomi

10

APC na da

Kananan
Hukumomi

04

689,702

Yawan kuri'un da aka kada


PDP

377,726

311,976

APC

56%





44%





Sakamakon
Zabe a Zamfara

Yanda Zaben Gwamnan Jihar Zamfara Ya Kaya



Sakamakon Zabe
An kammala

● APC
● PDP




Anka Bakura B/Magaji Bukyum Bungudu Gummi Gusau Kaura Maru Maradun Shinkafi T/Mafara Tsafe Zurmi



TASWIRA MAI NUNA KARFIN JAM'IYYU A KANANAN HUKUMOMI

Kananan hukumoni
da APC tayi nasara

Kananan hukumoni
da PDP tayi nasara



KUJERUN KOWACE JAM'IYYA A MAJALISAR DOKOKI



